



BirdLife Malta terġa' tiskopri mansab illegali fil-Forti Rikażli

Intervent kongunt f'waqtu mill-ALE u l-ERA, bl-għasafar protetti maqbuda illegalment jinhelsu lura fis-selvaġġ

Ir-rebbiegħa tinsab wara l-bieb u għal ħafna speċi ta' għasafar il-passa tkun diġà bdiet. Waqt li fil-ġimghat li ġejjin se naraw ħafna aktar għasafar tal-passa, uħud minn dawn l-għasafar li jpassu minn fuq Malta diġà qed jitpogġew fil-periklu.

Aktar kmieni l-ġimgha l-oħra, fil-25 ta' Frar, bis-saħħa ta' ħidma investigattiva li għamilna, identifikajna mansab fil-Kalkara – sit li kien diġà ġie rrapportat lill-pulizija fil-passat għall-insib illegali. Wara li ttiehed filmat tal-inħawi, sar rapport ma' uffiċjali tat-taqsima tal-pulizija tal-Administrative Law Enforcement (ALE) li marru fil-post u sabu kemm xbieki kif ukoll numru ta' għasafar maqbuda illegalment miżmumin f'gagėġ.

Il-mansab mhux irregjistrat, li nstab bi xbieki mitluqin għal riħhom mingħajr l-ebda sorveljanza, jinsab fil-kumpless tal-Forti Rikażli, li huwa proprjetà tal-Gvern ta' Malta, u l-parti l-kbira tiegħu preżentement hi mikrija lill-Kummissjoni Maltija tal-Films.

Uffiċjali tal-pulizija tal-ALE neħħew ix-xbieki u kkonfiskaw 23 għasfur protett li kienu qed jinżammu fil-magħluq. Minkejja li ntaġab intervent min-naħa tal-esperti tat-Taqsima għar-Regolamentazzjoni tal-Għasafar Selvaġġi (Wild Birds Regulation Unit, WBRU), din ma kellhiex ir-riżorsi adegwati biex tassisti, u l-pulizija kellhom iduru fuq l-esperti tal-Awtorità għall-Ambjent u r-Riżorsi (ERA) biex jgħinuhom jidentifikaw l-għasafar li ġew konfiskati.

L-għasafar – li kienu jvarjaw minn Bliebel (Short-toed Larks) għal Pitirrossi (Robins), Żiemel (Dunnoek), Diżż (Tree Pipit) u għadd ta' Sponsuni (Chaffinches) u Ġojjini (Linnets) – ġew eżaminati minn veterinarju, u aktar tard twaħħlilhom ċurkett u nħelsu minn BirdLife Malta fir-Riserva Naturali tal-Għadira. Il-kundizzjoni ta' ħafna minnhom kaġun tas-sitwazzjoni li kienu qed jinżammu fiha kienet waħda fqira. Iċ-ċrieket li twaħħlu

illegalment fuq l-għasafar flimkien max-xedd li kienu mlibbsin tneħħew kollha minn fuqhom, qabel mal-għasafar ġew irringjati bi ċrieket ta' BirdLife Malta u ngħataw il-libertà.

Il-fatt li l-mansab kien armat bix-xbieki fl-art, u bl-għasafar miżmuma fuq il-post, uħud minnhom imbragati biex jintużaw bħala lixka (decoys) għal għasafar oħrajn, juri b'mod ċar li n-nassab kellu l-intenzjoni li jaqbad l-għasafar illegalment fil-ġimghat li ġejjin.

Qegħdin inxandru dan il-[video b'filmati esklussivi](#) li jiddokumenta l-operazzjoni sħiħa li saret mir-rejd tal-pulizija sal-mument li l-għasafar inħelsu lura fis-selvaġġ fejn hu posthom.

Min-naħa tagħna nagħtu prosit kemm lill-ALE kif ukoll lill-ERA għall-intervent f'waqtu tagħhom f'dan il-każ li mhux biss salva l-ħajja ta' dawn l-għasafar, imma wassal ukoll biex dawn ma jintużawx bħala għasafar tat-taħrik għal aktar insib illegali f'dan il-post. L-investigazzjonijiet tal-pulizija għadhom għaddejnin.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Niżżel ir-ritratti minn hawn: <https://we.tl/t-voi1A7xNYy>

1. L-għasafar protetti maqbduda illegalment li nstabu fil-Forti Rikażli
2. Bliebel konfiskati mill-pulizija
3. Sponsuni u Ġojjini
4. Pitirross f'kundizzjoni fqira
5. Uħud mill-għasafar qabel inħelsu
6. L-għasafar qed jinħelsu lura fis-selvaġġ fir-Riserva Naturali tal-Għadira

Ara/niżżel il-filmati minn hawn: <https://youtu.be/my8FL4mDS-Y>

- Video editjat li jiddokumenta l-operazzjoni sħiħa minn xhin instab dan il-mansab illegali sa xhin l-għasafar inħelsu lura fis-selvaġġ